

ВОВЕД

I.ОЦЕНА НА СОСТОЈБИТЕ ВО ОБЛАСТА ШТО ТРЕБА ДА СЕ УРЕДИ СО ЗАКОНОТ И ПРИЧИНИ ЗА ДОНЕСУВАЊЕ НА ЗАКОНОТ

Дејноста на државната статистика е уредена со Законот за државната статистика ("Службен весник на Република Македонија" бр.54/97 и 21/07). Основен носител на дејноста е Државниот завод за статистика. Покрај наведената институција, дејноста на државната статистика ја реализираат и овластени носители за спроведување на статистички истражувања. Конкретната реализација на својата дејност Заводот и овластените носители ја реализираат врз основа на Програмата за статистички истражувања за периодот 2008-2012 ("Службен весник на Република Македонија" бр.11/08).

Со оглед дека Законот е донесен во 1997 година, а изменет и дополнет во 2007 година, а имајќи во предвид дека во 2009 година е донесен Законот за статистика на ЕУ, односно Regulation (EC) No 223/2009 of the European Parliament and of the Council неопходно е да се изврши изменување и дополнување на Законот за државната статистика, заради усогласување односно негово делумно усогласување со наведената регулатива и тоа посебно во однос на:

- принципите на кои се заснова официјалната статистика;
- критериумите за квалитет;
- условите за објавување на индивидуални податоци, посебно со потенцирањето на пасивната доверливост;
- потенцирањето на улогата на Државниот завод за статистика како координатор на статистичкиот систем на земјата, како во домашни, така и во меѓународни услови и
- имплементација на Кодексот за работа на европската статистика во работењето на Заводот.

Истовремено, заради зајакнување на положбата на директорот на Заводот во однос на неговиот мандат и потребната стручна подготовка, како и неговата улогата во Советот за статистика на Република Македонија, потребно е да се изврши зголемување на мандатот од четири на пет години, односно директорот да биде член на Советот по функција.

Во однос на казнените одредби, со цел унапредување на казнената политика и унапредување на бизнис климата во Република Македонија, се врши прецизирање на глобите што се изрекуваат за прекршоци со овој закон, односно висината на глобите се намалува за 30 %.

II. ЦЕЛИ, НАЧЕЛА И ОСНОВНИ РЕШЕНИЈА НА ПРЕДЛОГ НА ЗАКОНОТ

Предлог законот има за цел: создавање на сеопфатна законска рамка за производство и дисеминација на квалитетни статистички податоци, посебно во делот на дефинирање на стандардите за квалитет и воведување на принципите на Кодексот за работа на европската статистика во работењето на Заводот и на овластените носители. Истовремено, со зајакнување на положбата на директорот и заменик директорот на Државниот завод за статистика се воспоставуваат условите за гарантирање на производство на квалитетни и објективни статистички податоци. Воедно со потенцирање на улогата на Заводот како координатор на статистичкиот систем на земјата се зајакнува довербата на јавноста во однос на квалитетот на податоците кои ги произведува не само Заводот, туку и овластените носители.

Со измените на Законот, посебно со воведувањето на категоријата пасивна доверливост во делот на надворешната трговија ќе се овозможи дисеминирање и на податоци кои имаат доверлив карактер и ќе се овозможи зголемување на опфатот на извештајните единици.

Овој закон се заснова на истите начела врз кои се заснова законот чие изменување се предлага.

Основни решенија на Предлогот на закон за изменување и дополнување на Законот за државната статистика се:

- Зајакнување на квалитетот на официјалната статистика;
- Зајакнување на положбата на директорот и заменик директорот на Заводот;
- Зголемување на бројот на членовите на Советот за статистика и положбата на директорот на Заводот во Советот;
- Воведување на нови основи за објавување на статистички податоци;
- Зајакнување на улогата на Државниот завод за статистика како координатор на статистичкиот систем на земјата и
- Намалување на висините на глобите

III. ОЦЕНА НА ФИНАНСИСКИТЕ ПОСЛЕДИЦИ ОД ПРЕДЛОГОТ НА ЗАКОНОТ ВРЗ БУЏЕТОТ И ДРУГИТЕ ЈАВНИ ФИНАНСИСКИ СРЕДСТВА

Измените и дополнувањата на Законот за државната статистика нема да предизвика фискални импликации врз Буџетот на Република Македонија .

IV. ПРОЦЕНА НА ФИНАНСИСКИТЕ СРЕДСТВА ПОТРЕБНИ ЗА СПРОВЕДУВАЊЕ НА ЗАКОНОТ И НАЧИНОТ НА НИВНОТО ОБЕЗБЕДУВАЊЕ, КАКО И ПОДАТОЦИ ЗА ТОА ДАЛИ СПРОВЕДУВАЊЕТО НА ЗАКОНОТ ПОВЛЕКУВА МАТЕРИЈАЛНИ ОБВРСКИ ЗА ОДДЕЛНИ СУБЈЕКТИ

Со предложените решенија во измената на Законот за државната статистика се врши намалување на висината на глобите за прекршоците пропишани со Законот

за 30%, усогласени согласно казнената политика на Влада на Република Македонија.

V. ПРЕГЛЕД НА РЕГУЛАТИВИ ОД ДРУГИ ПРАВНИ СИСТЕМИ И УСОГЛАСЕНОСТ НА ПРЕДЛОГОТ НА ЗАКОНОТ СО ПРАВОТО НА ЕУ

Со предложените измени и дополнувања на Законот за државната статистика се врши делумно усогласување со Regulation (EC) No 223/2009 of the European Parliament and of the Council. Наведената регулатива преставува Закон за статистика на ЕУ и нејзината целосна имплементација ќе се реализира со донесување на нов текст на Закон за статистика.

ПРЕДЛОГ-ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ДРЖАВНАТА СТАТИСТИКА

Член 1

Во Законот за државната статистика („Службен весник на Република Македонија" број 54/97 и 21/07), во членот 3 став 1, по алинејата 15 се додаваат пет нови алинеи 16, 17, 18, 19 и 20 кои гласат:

„Под користење за статистички цели се подразбира исклучиво користење на статистичките податоци за развој и производство на статистички резултати и анализи;

Под доверливи податоци се подразбираат податоци кои овозможуваат статистичката единица да биде идентификувана директно или индиректно и со тоа да се откријат индивидуални информации;

Под директна идентификација се подразбира идентификација на статистичката единица преку нејзино име или адреса или, пак, преку јавно достапен идентификациски број;

Под индиректна идентификација се подразбира идентификација на статистичката единица на кој било начин различен од начинот на директна идентификација;

Под пасивна доверливост се подразбира дека не се преземаат мерки за заштита на доверливоста, освен во случај кога извештајната единица тоа експлицитно го бара заради тоа што смета дека може да бидат загрозувани нејзините интереси при дисеминацијата на податоците."

Член 2

Членот 4 се менува и гласи:

„Државната статистика се спроведува според начелата на стручна независност, неутралност, објективност, сигурност, статистичка доверливост и рационалност."

Член 3

Членот 4-а се менува и гласи:

„Начелата од член 4 на овој Закон го имаат следното значење:

– „стручна независност" значи дека работите на официјалната статистика мора да се вршат врз основа на стручни и научни методи и сознанија и мора да бидат заштитени од какво било влијание, исто како и времето и содржината на сите форми на дисеминација;

– „неутралност" значи стручен начин на одредување на методите и дефинициите на прибирање, обработка и дисеминација на статистичките податоци, ослободен од какво било влијание и сите корисници мора да бидат подеднакво третирани;

-„објективност” значи дека статистиката мора да се развива, да произведува и да дисеминира на систематичен, сигурен и непристрасен начин, со користење на професионални и етички стандарди, а користените политики и практики се транспарентни за корисниците и давателите на податоци;

-„сигурност” значи дека статистиките ќе ја мерат и презентираат реалноста точно и конзистентно толку колку што е возможно, притоа користејќи научни критериуми за селекција на изворите, методите и процедурите;

-„статистичка доверливост” значи дека податоците кои се прибираат од извештајните единици преку статистичките истражувања или, пак, индиректно, од административни или други извори, се доверливи податоци и се користат исклучиво за статистички цели што подразбира забрана за користење за нестатистички цели и нивно незаконско разоткривање;

-„рационалност” значи дека трошоците кои се потребни за производство на официјалната статистика треба да бидат пропорционални на важноста на резултатите и очекуваните придобивки и неопходно е минимизирање на товарот на извештајните единици и оптимално користење на постоечките ресурси. "

Член 4

По член 4-а се додаваат три нови члена 4-б, 4-в и 4-г кои гласат:

"Член 4-б

Државниот завод за статистика и останатите овластени носители ги развиваат, произведуваат и дисеминираат статистиките со почитување на следните критериуми за квалитет: релевантност, точност, навременост, придржување кон предвидени рокови, пристапност и јасност, кохерентност и споредливост.

Член 4-в

Критериумите од членот 4-б на овој Закон го имаат следното значење:

-„релевантност” го означува степенот до кој статистиката одговара на сегашните и потенцијалните потреби на корисниците;

-„точност” ја означува блискоста на пресметките кои ги прави статистиката со реалните вредности;

-„навременоста” го означува временскиот период помеѓу настанувањето на појавата и објавувањето на информациите кои ја опишуваат;

-„придржување кон предвидените рокови” го означува доцнењето на моментот на објавување на податоците во однос на тоа кога требале да бидат објавени според Календарот за публикување на статистичките податоци;

-„пристапност” и „јасност” значи дека официјалната статистика треба да се презентира во јасна и разбирлива форма, да се дисеминира на соодветен начин, да биде расположлива и достапна врз непристрасна основа и придружена со потребните метаподатоци;

-„кохерентност и споредливост” значи дека официјалната статистика треба интерно да биде конзистентна и споредлива меѓу регионите и земјите, во текот на

времето, а исто така, треба да овозможи комбинирање и заедничко користење на одредени податоци од различни извори.

Во примената на критериумите за квалитет од ставот 1 на овој член, се почитуваат европските регулативи на одделните статистички области во поглед на структурата и периодиката за подготовка на извештаи за квалитет.

Член 4-г

Како официјални податоци во Република Македонија, за истражувањата предвидени со Програмата за статистички истражувања, се сметаат податоците кои во согласност со Програмата ги објавува Државниот завод за статистика и овластените носители."

Член 5

Во членот 7, по ставот 1 се додава нов став 2, кој гласи:

„Заводот е координатор на официјалната статистика на статистичкиот систем на Република Македонија."

Ставовите 2, 3 и 4 стануваат ставови 3, 4 и 5.

Член 6

Во членот 9 ставови 1 и 2, зборот „четири" се заменува со зборот „пет".

Во ставот 3, алинеа 2, по зборот „статистика" зборовите "економијата, општествените дејности и политичкиот систем" се бришат.

Член 7

Во членот 9-а, по ставот 2 се додава нов став 3, кој гласи:

„Директорот на Заводот е должен да го штити професионалниот кредибилитет на официјалната статистика од непрофесионално влијание од каков било вид."

Член 8

Во членот 11, став 1, бројот „12" се заменува со бројот „14".

Во ставот 2, алинеа 4, зборовите „еден член" се заменуваат со зборовите „два члена".

Ставот 3 се менува и гласи:

„Директорот на Заводот е член на Советот по функција."

Во ставот 4, зборот „четири" се заменува со зборот „пет".

По ставот 5 се додава нов став 6, кој гласи:

„Финансиските средства неопходни за работа на Советот се обезбедуваат во рамките на средствата за работа на Заводот од Буџетот на Република Македонија".

Член 9

По член 35 се додава нов член 35-а кој гласи:

„Член 35-а

Во случаи кога е потребно да се изврши оценка на методологијата или квалитетот на изворот на податоците кои се потребни за статистички истражувања или за потребите на пописите, Заводот и овластените носители можат да спроведат

пробни истражувања и во случај кога таквите истражувања не се предвидени со Програмата за статистички истражувања.

Податоците прибрани од истражувањата од став 1 на овој член нема да се сметаат за официјални статистички податоци."

Член 10

Во членот 39, ставот 2 се менува и гласи:

„Лицата од став 1 на овој член, пред добивањето пристап до индивидуални податоци, потпишуваат изјава за заштита на статистичката доверливост преку која ќе бидат запознаени со обврските за заштита на податоците."

Член 11

Во членот 41, по ставот 4 се додава нов став 5, кој гласи:

„Поблиските услови и начинот на користење на индивидуалните податоци ќе бидат пропишани од страна на директорот на Заводот, односно лицето кое раководи со овластениот носител."

Член 12

Членот 45 се менува и гласи:

„Заводот и овластените носители се должни да подготват и ажурираат Календар за публикување на статистичките податоци.

Календарот од став 1 на овој член содржи назив на податоците кои се објавуваат и датуми на нивното објавување и тој се објавува на интернет-страниците на овластените носители и на Заводот."

Член 13

Во членот 47, став 1, по алинејата 2 се додаваат две нови алинеи 3 и 4, кои гласат:

„- ако податоците се јавно објавени од страна на извештајната единица и
- статистички податоци за областите за кои според меѓународните стандарди се применува принципот на пасивна доверливост ".

Член 14

По член 48 се додава нов член 48-а кој гласи:

"Член 48-а

Во системот на официјална статистика Заводот има координативна улога во рамките на меѓународната статистичка соработка.

Во извршувањето на меѓународните обврски Заводот, во соработка со останатите овластени носители, мора да оствари споредливост со останатите европски земји, да ги почитува и да ги примени меѓународните стандарди вклучувајќи го и Кодексот за работа на европската статистика и активно да учествува во развојот на официјалната статистика на меѓународно ниво."

Член 15

Во членот 54 став 1 износот „2.500" се заменува со износот „1.750", а износот „5.000" се заменува со износот „3.500".

Во ставот 2 износот „1.000" се заменува со износот „700", а износот „2.000" се заменува со износот „1.400".

Член 16

Во членот 55, став 1, износот „2.500" се заменува со износот „1.750", а износот „5.000" се заменува со износот „3.500".

Во ставот 2, износот „1000" се заменува со износот „700", а износот „2.000" се заменува со износот „1.400".

Во ставот 3, износот „500" се заменува со износот „350", а износот „1.000" се заменува со износот „700".

Член 17

Во членот 56 став 1, износот „1.000" се заменува со износот „700", а износот „2.000" се заменува со износот „1.400".

Член 18

Во членот 57, став 1, износот „1.000" се заменува со износот „700", а износот „2.000" се заменува со износот „1.400".

Член 19

Во членот 58, став 1, износот „1.000" се заменува со износот „700", а износот „2.000" се заменува со износот „1.400".

Член 20

Законодавно-правната комисија на Собранието на Република Македонија се овластува да утврди пречистен текст на Законот за државната статистика.

Член 21

Овој Закон влегува во сила осмиот ден од денот на објавувањето во „Службен весник на Република Македонија".

ОБРАЗЛОЖЕНИЕ НА ПРЕДЛОГ ЗАКОН ЗА ИЗМЕНУВАЊЕ И ДОПОЛНУВАЊЕ НА ЗАКОНОТ ЗА ДРЖАВНАТА СТАТИСТИКА

I. ОБЈАСНУВАЊЕ НА СОДРЖИНАТА НА ОДРЕДБИТЕ НА ПРЕДЛОГ ЗАКОНОТ

Со членот 1 се врши дополнување на дефинициите со додавање на пет нови алинеи кои се однесуваат на:

- Користење за статистички цели,
- Доверливи податоци
- Директна идентификација;
- Индиректна идентификација
- Пасивна доверливост;

Со членот 2 се врши измена на постоечките начела со следните начела: стручна независност, неутралност, објективност, сигурност, статистичка доверливост и рационалност.

Со членот 3 согласно дефинициите на начелата од Регулативата се врши содржинско дефинирање на начелата на кои се заснова државната статистика.

Со членот 4 согласно Законот за статистика на ЕУ за прв пат се воведуваат критериумите на кои се заснова квалитетот на производството и дисеминирањето на статистичките податоци. Во таа смисла во Законот се врши нивно дефинирање.

Во функцијата на продукцијата и дисеминацијата на статистичките податоци, неопходно е да се дефинира поимот официјална статистика. Со членот 4-г во Законот е извршено дефинирање на поимот официјална статистика.

Во функција на зајакнување на положбата на Државниот завод за статистика согласно укажувањата на странски експерти со членот 5 се додава нов став со кој се наведува дека Заводот е координатор на официјалната статистика на статистичкиот систем на Република Македонија.

Укажувањата на странските експерти кои пружаат стручна помош на Заводот се дека е неопходно да биде зајакната положбата на директорот, односно заменик на директорот на Заводот. Еден од начините е зголемувањето на нивниот мандат. Во таа смисла со членот 6 се предвидуваат зголемување на нивниот мандат од 4 на 5 години.

Исто така, во однос на потребните услови кои треба да ги исполнуваат тие лица се предвидува дека за директор и заменик на директорот може да биде именувано лице кое е стручен работник од областа на статистиката. Целта на оваа одредба да

се потенцира потребата од именување на стручни и компетентни лица за овие функции.

Еден од принципите на Кодексот за работа на европската статистика е дека директорот треба да го штити кредибилитетот на државната статистика од непрофесионално влијание од било каков вид. Со членот 7 директно се врши имплементација на овој принцип во Законот.

Постоечката формулација од Законот за државната статистика дека директорот присуствува на седниците на Советот е нејасна и непрецизна поради што се евидентни различни толкувања за улогата и статусот на директорот во Советот за статистика на Република Македонија. Во таа смисла со член 8 се предвидува дека директорот е член на Советот по функција. Имајќи го во предвид наведеното зголемен е бројот на членовите на Советот од 13 на 15 членови, при што покрај директорот се предлага да се зголеми бројот на членови на Советот од единиците на локалната самоуправа од еден на два члена.

Со оглед дека со измената на Законот се зголемува и времетраењето на мандатот на директорот на Заводот, се предлага да се зголеми и времетраењето на мандатот на членовите на Советот од 4 на 5 години.

Потребата од спроведување на пробни истражувања заради оценка на методологија или квалитет на статистичките податоци, во случај кога истражувањето не е предвидено во Програмата за статистички истражувања е уредена со членот 9 од Предлогот на Законот.

Со членот 10 се предвидува обврската лицата кои учествуваат во спроведување на статистичките истражувања, пред да започнат со активноста да потпишат изјава за статистичка доверливост и дека се запознаени со обврските за заштита на податоците.

Во членот 11 од Законот се додава и нов став 2 со кој се предвидува правниот основ директорот на Заводот и раководителот на овластениот носител да ги пропишат поблиските услови и начинот на користење на индивидуалните податоци.

Со членот 12 се прецизира обврската Заводот и овластените носители да подготват и ажурираат Календар за публикување на статистички податоци.

Со членот 13 од Законот се создава правна основа за објавување на доверливи статистички податоци, односно во случај кога податоците се јавно објавени од страна на извештајните единици и во случај на пасивната доверливост.

Укажувањата на странските експерти се на линија на потенцирање на улогата на Заводот не само како координатор на статистичкиот систем на земјата, туку и потенцирање на оваа улога во рамките на меѓународната статистичка соработка.

Со членот 14 на Законот покрај оваа улога се предвидува дека во извршувањето на меѓународните обврски, Заводот во координација со останатите овластени носители мора да оствари споредливост со останатите европски земји, да ги почитува и да ги примени меѓународните стандарди вклучувајќи го и Кодексот за работа на европската статистика и активно да учествува во развојот на официјалната статистика на меѓународно ниво.

Со членовите од 15 до 19 висината на постоечките глоби се намалува за 30%.

Влегување во сила на законот

Со член 21 се определува рокот од осум дена за влегувањето во сила на овој закон од денот на неговото објавување во Службен весник на Република Македонија.

II. МЕЃУСЕБНА ПОВРЗАНОСТ НА РЕШЕНИЈАТА СОДРЖАНИ ВО ПРЕДЛОЖЕНИТЕ ОДРЕДБИ

Решенијата кои се предлагаат со Законот произлегуваат од меѓународно прифатени статистички стандарди.

III. ПОСЛЕДИЦИ ШТО ЌЕ ПРОИЗЛЕЗАТ ОД ПРЕДЛОЖЕНИТЕ РЕШЕНИЈА

Со Предлог-Законот за измени и дополнување на Законот за државната статистика, ќе се зајакне улогата на Државниот завод за статистика како координатор на статистичкиот систем на земјата, а воедно ќе се зајакнат законските основи на државната статистика која ја уредува областа на квалитетот на статистичките податоци. Со Предлог-Законот ќе се изврши и делумно усогласување на Законот со одредбите на Законот за статистика на ЕУ донесен во 2009 година.

ЧЛЕНОВИ КОИ СЕ ПРЕДЛАГА ДА СЕ ИЗМЕНАТ ОД ЗАКОНОТ ЗА ДРЖАВНА СТАТИСТИКА

Член 3

Одделни термини и изрази употребени во овој закон го имаат следново значење:

Под статистичко истражување се подразбира: подготовка, прибирање, обработка, складирање и чување на податоците, анализа и искажување на статистичките податоци за појавите од областите наведени во член 2 од овој закон.

Под извештајна единица се подразбираат носителите на збирки на податоци, правните и физички лица кои се утврдени како даватели на податоци.

Под прибирање на статистичките податоци се подразбира концентрација на одговорите содржани во статистичките прашалници, обрасци, анкетни документи и информациите содржани во другите медиуми со податоци од областите наведени во член 2 од овој закон.

Под збирка на податоци се подразбираат регистрите утврдени со закон, евиденциите утврдени со закон или општите акти врз основа на закон, бази и банки на податоци што се водат врз основа на јавни и други овластувања.

Под база на податоци се подразбираат збирки на податоци уредени по одредени правила и стандарди со пропишан начин на водење, ажурирање и рокови на чување од носителот на базата.

Под идентификациони податоци се подразбираат оние индивидуални податоци кои овозможуваат директна идентификација на правното или физичкото лице, а се однесуваат на името и презимето, адресата и единствениот идентификационен број кој се води согласно со прописите.

Под индивидуални податоци се подразбираат податоците кои се однесуваат на правно или физичко лице.

Индивидуалните податоци кои се однесуваат на физичко лице претставуваат лични податоци.

Под посебни категории на лични податоци се подразбираат лични податоци кои го откриваат расното или етничкото потекло, политичкото, верското или друго уверување, членството во синдикална организација и податоци кои се однесуваат на кривични дела, изречени казни за извршени кривични дела и податоци кои се однесуваат на здравјето или сексуалниот живот.

Под корисник на податоци се подразбираат сите правни и физички лица кои имаат потреба од статистички податоци.

Под програма за статистички истражувања се подразбира акт со кој се утврдуваат статистичките истражувања за повеќегодишен период во согласност со овој закон; Под дисеминација на податоци се подразбираат активностите за презентирање на резултатите од статистичката продукција и обезбедување пристап на корисниците до статистичките податоци, во форма и на начин соодветен за корисниците;

Под статистички рагистри се подразбираат номинални листи на извештајни единици кои континуирано се ажурираат од сите достапни извори и се користат исклучиво за статистички цели;

Под овластени носители се подразбираат: Државниот завод за статистика, Народна банка на Република Македонија и други субјекти наведени во Програмата за статистички истражувања, кои во прибирањето, обработката и дисеминацијата на податоците применуваат статистички стандарди, методи и техники;

Под носители на административни збирки на податоци се подразбираат правни и физички лица кои ги водат врз основа на посебни закони и ги користат за утврдување на правата и обврските на правните и на физичките лица.

Член 4

Државната статистика се спроведува според начелата на неутралност, сигурност, објективност, стручна независност, доверливост и рационалност.

Член 4-а

Начелата од член 4 на овој закон го имаат следново значење:

-”неутралност” значи објективен начин на одредување на методите и дефинициите на прибирање, обработка и дисеминација на статистичките податоци, ослободен од какво било влијание;

-”објективност” значи обезбедување на објективни статистички информации со примена на статистички методологии и соодветна документација;

-”стручна независност” значи дека работите на официјалната статистика мора да се вршат врз основа на стручни и научни методи и сознанија и мора да бидат заштитени од какво било влијание;

-”доверливост” значи дека доверливоста на податоците кои се прибираат од извештајните единици преку статистичките истражувања е апсолутно загарантирана и податоците се користат исклучиво за статистички цели и

-”рационалност” значи минимизирање на товарот на извештајните единици и оптимално користење на постоечките ресурси на начин што вложениот труд и трошоците кои се потребни за производство на официјалната статистика треба да бидат пропорционални на важноста на резултатите.”

Член 7

Заводот е стручна, самостојна, управна организација со надлежности утврдени со овој и друг закон.

Во Заводот се организираат регионални одделенија на територија на Република Македонија.

Бројот на регионалните одделенија ќе се утврди со актот за организација и работа на Заводот.

Заводот има својство на правно лице.

Член 9

Со Заводот раководи директор кој го именува и разрешува Владата на Република Македонија за време од четири години, со право повторно да биде именуван.

Директорот на Заводот има заменик кој го именува и разрешува Владата на Република Македонија за време од четири години.

За директор, односно заменик на директорот, може да биде именувано лице кое ги исполнува следниве услови:

- да е државјанин на Република Македонија;
- да е истакнат научен и стручен работник од областа на статистиката, економијата; општествените дејности и политичкиот систем со најмалку пет години работно искуство во струката и
- да не му е изречена казна забрана за вршење на професија, дејност или должност.

На директорот или на заменикот на директорот функцијата може да му престане со негово разрешување или во случај на смрт.

Директорот, односно заменикот на директорот се разрешува, ако:

- тоа сам го побара;
- биде осуден за кривично дело на безусловна казна затвор во траење од најмалку шест месеца и
- поради нестручно, пристрасно и несовесно вршење на функцијата и надлежностите кои му се доверени со закон.

Член 9-а

Директорот на Заводот е одговорен за одлучување за прашања кои се однесуваат на стручно-методолошките прашања на државната статистика, а особено на :

- содржината и методологијата на статистичките активности и
- опфатот и видот на податоците кои се прибираат и дисеминираат врз основа на Програмата.

Директорот на Заводот има право на јавно соопштување во случај на погрешно толкување или злоупотреба на статистичките податоци.

Член 11

Советот е составен од претседател и 12 членови кои ги именува и разрешува Собранието на Република Македонија.

Претседателот и другите членови се претставници на:

- Собранието на Република Македонија од редот на вработените, со звање најмалку до државен советник - еден член;
- Министерството за финансии - еден член;
- Народната банка на Република Македонија - еден член;
- Заедницата на единиците на локалната самоуправа - еден член;
- економско социјалниот совет - еден член;
- невладините организации - еден член;
- овластените носители - два члена ;
- научните институции - три члена и
- органите на државната управа - два члена.

На седниците на Советот присуствува и директорот на Заводот.

Членовите на Советот се именуваат за период од четири години.

Заводот ги врши административно-техничките работи за потребите на Советот.

Член 39

Вработените лица во Заводот и кај овластените носители на определено или неопределено време, како и извршителите кои врз основа на договор вршат прибирање или при својата работа имаат пристап до индивидуални податоци, должни се тие податоци да ги чуваат како доверливи за време и по престанувањето на работниот однос или ангажирање по договор за дело.

Лицата од став 1 на овој член пред запознавањето со податоците треба да бидат запознаени со обврските за заштита на податоците.

Член 41

Заводот и овластените носители од член 5 на овој Закон можат, врз основа на писмено барање, да даваат индивидуални податоци без идентификациони податоци за извештајната единица, исклучиво на научни институции за научно-истражувачки цели, доколку корисникот ги обезбеди сите мерки на заштита утврдени со закон и други прописи.

Писменото барање од ставот 1 на овој член мора да ја содржи целта, законската основа за користење на индивидуалните податоци и категоријата на индивидуалните податоци кои се бараат.

За користење на податоците од став 1 на овој член се склучува посебен договор врз основа на кој корисникот се обврзува дека податоците ќе ги користи за целта која

е наведена во барањето, дека нема да ги даде на увид и користење на неовластени лица и дека после употребата ќе ги уништи.

Трошоците за подготовка на податоците ги снесат корисниците од став 1 на овој член.

Член 45

Како официјални службени податоци во Република Македонија за истражувањата предвидени со Програмата се сметаат податоците кои во согласност со истата ги објавува Заводот и овластените носители.

Корисниците на статистичките податоци при употребата на податоците задолжително го наведуваат изворот на податоците.

Член 47

По исклучок, индивидуалните податоци за правните лица прибрани за статистички цели, може да се објавуваат и даваат во следниве случаи:

- ако има писмена согласност од извештајната единица за која тие податоци се однесуваат;
- ако податоците се земени од јавните - општо достапни збирки на податоците.

Писмената согласност од став 1 алинеја 1 на овој член може во секое време и без образложение да се повлече.

Член 54

Глоба од 2.500 до 5.000 евра во денарска противвредност ќе се изрече за прекршок на правното лице ако на Заводот, не му ги достави бараните податоци во утврдените рокови или ако достави неточни податоци (член 26 став 1 и член 30).

За прекршокот од став 1 на овој член ќе се изрече на одговорното лице во правното лице или службено лице или трговец поединец глоба од 1.000 до 2.000 евра во денарска противвредност.

Член 55

Глоба од 2.500 до 5.000 евра во денарска противвредност ќе се изрече за прекршок на правното лице ако ги повреди одредбите за заштита на индивидуалните податоци добиени по основ на член 41 или не ги обезбеди или преземе мерките за заштита, или ги користи надвор од целите за кои ги добило (член 41 ставови 1 и 2).

За прекршокот од став 1 на овој член ќе се изрече на одговорното лице во правното лице или службено лице или трговец поединец глоба од 1.000 до 2.000 евра во денарска противвредност.

За прекршокот од став 1 на овој член на полнолетно физичко лице кое по основ на работен однос или договор имало пристап до индивидуалните податоци ќе се изрече глоба од 500 до 1.000 евра во денарска противвредност.

Член 56

Глоба од 1.000 до 2.000 евра во денарска противвредност ќе се изрече за прекршок на одговорното лице во Заводот или овластениот носител и лицето од член 39, став 1 од овој закон за непреземање или повреда на пропишаните мерки за заштита на податоците.

Член 57

Глоба од 1.000 до 2.000 евра во денарска противвредност ќе се изрече за прекршок на одговорното лице во надлежниот орган за водење на збирката на податоци утврдени со законите со кои тие се воспоставени, ако на барање на Заводот не ги обезбеди бараните податоци (член 25 став 2).

Член 58

Глоба од 1.000 до 2.000 евра во денарска противвредност ќе се изрече за прекршок на одговорното лице во надлежниот орган за водење на збирката на податоци утврдени со законите со кои тие се воспоставени ако пред воведувањето или измените и дополнувањето на содржината на збирката не побара писмено мислење од Заводот (член 17 став 1).